

राष्ट्रपति-आईएसए

राष्ट्रपति द्रौपदी मुर्मू ने जलवायु परिवर्तन से निपटने के लिए तत्काल और ठोस कदम उठाने की आवश्यकता पर बल दिया है। उन्होंने कहा कि इस समस्या से पूरा विश्व प्रभावित हो रहा है। आज नई दिल्ली में अंतर्राष्ट्रीय सौर गठबंधन-आईएसए सभा के आठवें सत्र को संबोधित करते हुए राष्ट्रपति ने कहा कि भारत जलवायु परिवर्तन से निपटने के लिए प्रतिबद्ध है और इस दिशा में दृढ़ कदम उठा रहा है। उन्होंने कहा कि भारत और दुनिया भर की सभ्यताएं लंबे समय से सूर्य को जीवन और ऊर्जा के परम स्रोत के रूप में मानती रही हैं।

प्रधानमंत्री-छठ

प्रधानमंत्री नरेन्द्र मोदी ने छठ के पावन पर्व में शामिल सभी लोगों को शुभकामनाएँ दी हैं। सोशल मीडिया पोस्ट में श्री मोदी ने कहा कि छठ का पावन पर्व आज श्रद्धालुओं द्वारा भगवान सूर्य को प्रातःकालीन अर्घ्य अर्पित करने के साथ संपन्न हो गया। उन्होंने कहा कि चार दिवसीय अनुष्ठान के दौरान, भारत में छठ पूजा की भव्य परंपरा की झलकियाँ देखने को मिलीं। प्रधानमंत्री ने कामना की कि छठी मैया की असीम कृपा देशवासियों के जीवन को सदैव आलोकित रखे।

मुख्यमंत्री मेडिकल कॉलेज

मुख्यमंत्री डॉ. मोहन यादव ने कहा है कि एक साल के अंदर शासकीय और नीजि मिला कर लगभग 50 मेडिकल कॉलेज प्रदेश में होंगे। वे आज आत्मनिर्भर भारत संकल्प अभियान 2025 अंतर्गत आयोजित सम्मेलन में गणमान्यजनों से संवाद कर रहे थे। उन्होंने कहा कि उज्जैन अब Science City बन रहा है, वहीं इंजीनियरिंग कॉलेज के पास IT Park का निर्माण भी हो रहा है।

निर्वाचन आयोग

भारत निर्वाचन आयोग द्वारा मतदाता सूची के विशेष गहन पुनरीक्षण (एसआईआर)-2025 की घोषणा कर दी गई है। मध्यप्रदेश में आज से विशेष गहन पुनरीक्षण का

कार्यक्रम शुरू हो रहा है और यह 7 फरवरी को मतदाता सूची का अंतिम प्रकाशन के रूप में समाप्त होगा। राज्य के मुख्य निर्वाचन पदाधिकारी संजीव कुमार झा ने एसआईआर के संबंध में विस्तृत दिशा-निर्देश जारी किए हैं। उन्होंने बताया कि मान्यता प्राप्त राजनैतिक दलों को विस्तार पूर्वक कार्यक्रम से अवगत कराने एवं गहन पुनरीक्षण के संबंध में अन्य विषयों पर चर्चा के लिए आज सभी जिलों में स्टैंडिंग कमेटी की बैठक बुलाई गई है।

जीएसटी

वस्तु और सेवा कर बचत उत्सव का लाभ समाज के सभी वर्गों तक पहुंच रहा है। प्रधानमंत्री नरेन्द्र मोदी ने 22 सितंबर से नयी जीएसटी दरें लागू किये जाने को बचत उत्सव का नाम दिया था। आज प्रस्तुत है स्टेशनरी के सामान पर जीएसटी दरों में कटौती से लोगों को हो रहे लाभ पर, हमारे संवाददाता की यह रिपोर्ट-

नई जीएसटी सुधारों के तहत, सरकार ने स्टेशनरी की वस्तुओं पर महत्वपूर्ण राहत प्रदान की है। नए कर ढांचे के तहत, पेंसिल, शार्पनर, क्रेयॉन, अभ्यास पुस्तिकाएँ, ग्राफ़ बुक, मानचित्र और चार्ट पूरी तरह से कर-मुक्त कर दिए गए हैं। इन वस्तुओं पर पहले 12 प्रतिशत जीएसटी लगता था। इसी प्रकार इरेजर जो पहले 5 प्रतिशत टैक्स स्लैब में आती थी, उसे भी कर मुक्त कर दिया गया है। इन सुधारों ने आवश्यक स्टेशनरी वस्तुओं को और अधिक किफायती बना दिया है, जिससे छात्रों के लिए सीखने की लागत कम हुई है और घरेलू निर्माताओं की मांग बढ़ी है। इस कदम से परिवारों के लिए जेब से होने वाले शिक्षा खर्च में कमी आई है। उच्च विद्यालयों में नामांकन को बढ़ावा मिला है। जीएसटी में कमी से न केवल शिक्षण उपकरण सस्ते हुए हैं, बल्कि देश भर में शिक्षा तक पहुँच भी बढ़ी है। शिवांग मिश्रा, आकाशवाणी समाचार, दिल्ली।

मौसम

प्रदेश के मौसम में एक और सर्दी की दस्तक है वहीं लगातार बारिश भी हो रही है। कल शाम तक श्योपुर में 56 मिलीमीटर और शिवपुरी में 34 मिलीमीटर बारिश दर्ज

की गई। इसके साथ ही भोपाल, चंबल-ग्वालियर, इंदौर और उज्जैन संभाग के कई जिलों में कहीं तेज तो कहीं हल्की फुहारें पड़ीं।

समाचार संक्षेप में –

- आगरमालवा स्थित केन्द्रीय विद्यालय में आज जिला विधिक सेवा प्राधिकरण के तत्वाधान में विधिक जागरूकता शिविर आयोजित किया गया।
- गुना के हिन्दु पथ आईटीआई राघौगढ़ में कल जिला स्तरीय युवा संगम रोजगार मेले का आयोजन किया जाएगा।
